

عائلی معاملات میں فرد اور ریاست کے اختیارات کا توازن: ایک فقہی تجزیہ

THE BALANCE OF AUTHORITY BETWEEN THE INDIVIDUAL AND THE STATE IN FAMILY AFFAIRS: A JURISPRUDENTIAL ANALYSIS

Dr. Hafiz Saifullah Sajid

Assistant Professor, Govt. Islamia Graduate College, Kasur.

Dr. Usman Abbas Rai

(Corresponding Author)

Lecturer, Department of Basic Sciences & Humanities (Islamic Studies), UET Lahore
(Narowal Campus).

Siddiqua Aslam Qureshi

Visiting Lecturer Quran Translation, University of the Punjab, Lahore.

Abstract

The family constitutes the fundamental unit of Islamic society, while the state serves as the guarantor of justice, welfare and legal order. Islamic law does not grant absolute authority to either the individual or the state in family affairs; rather, it establishes a balanced framework in which personal rights are protected alongside collective interests. Marriage, as the foundation of the family, is a consensual contract that requires the free will of both parties, and coercion in its formation is prohibited. Likewise, the right of divorce is primarily vested in the husband to preserve marital stability, yet this right is not unrestricted and may be subject to judicial intervention in cases of injustice, harm, or persistent dispute. This study examines the extent of state authority in family matters, particularly in issues of divorce and khula, through a juristic and analytical approach. It explores the role of the Qazi and the institution of Hakamayn in resolving marital conflicts, highlighting the areas of agreement and disagreement among classical jurists. Special attention is given to the debate concerning whether the Hakamayn function merely as representatives of the spouses or exercise judicial authority on behalf of the state, with binding power even in the absence of the husband's consent. Through a critical analysis of Quranic texts, Prophetic traditions and juristic opinions, the study argues that the issue remains one of ijtihad. However, the position recognizing the judicial authority of the Hakamayn and the Qazi in cases of manifest injustice appears stronger in light of the objectives of Shariah, particularly the removal of harm and the establishment of justice. The study concludes that a balanced interaction between individual autonomy and state intervention is essential for safeguarding the integrity of the family institution within an Islamic legal framework.

Keywords: State Authority, Islamic Family Law, Qazi, Hakamayn, Talaq, Khula, Individual Rights, Judicial Intervention, Maqasid al-Shariah.

تمہید

خاندان تہذیب اسلامی کی پہلی اور بنیادی اکائی ہے جہاں ایمان، کردار اور سماجی توازن و استحکام کی نشوونما ہوتی ہے جب کہ شریعت ان احکام اور حقوق و فرائض کی مکمل رہنمائی فراہم کرتی ہے جس سے خاندان میں عدل اور باہمی تعاون و ہم آہنگی یقینی بن سکے۔ دوسری طرف ریاست کا کردار عدل و فلاح قائم کرنا ہے اور اس کے ساتھ خاندانی نظام کی سالمیت کا تحفظ اور شریعت پر مبنی قوانین کا نفاذ ریاست کی ذمہ داری ہے۔ مقاصد شریعت جیسے دین، جان، عقل، نسل اور مال کا تحفظ کو پورا کرنا ریاست کی اہم ذمہ داری ہے۔ شریعت ان دو میں سے کسی ایک کی دوسرے پر قطعی طور پر ترجیح کی قائل نہیں ہے، بلکہ وہ توازن قائم رکھتی ہے جہاں خاندان کو معاشرے کی بنیادی اکائی سمجھا جاتا ہے، اور ریاست کو اس بات کا ذمہ دار ٹھہرایا جاتا ہے کہ وہ معاشرتی سطح پر عدل، فلاح اور شریعت کے اصولوں کے نفاذ کو یقینی بنائے۔ جدید دور میں یہ بات کافی حد تک قبول کی جا چکی ہے کہ کسی قانونی نظام کے نفاذ میں ریاست کا کردار قطعی نوعیت کا ہے، گویا کوئی قانون اسی وقت نافذ العمل ہو سکتا ہے جب وہ مثبت قانون کی حیثیت اختیار کرے۔ اس لئے یہ ضروری ہے کہ ان دونوں اداروں کی ماہیت و کردار اور اختیار پر بحث کی جائے تاکہ متنازع مسائل میں ریاست کے لئے ایسا لائحہ عمل طے کرنا آسان ہو جس میں شریعت کی پاسداری بھی برقرار رہے۔ اسلام میں عورتوں کو نکاح میں داخل ہونے کا ایک آزادانہ حق حاصل ہے۔ چوں کہ نکاح ایک شہری معاہدہ ہے، جو جنسی تعلقات اور تولید کو جائز بناتا ہے۔ اس لئے اس میں بھی ایجاب و قبول کا ہونا ضروری امر ہے اور اس کے ساتھ دو گواہ اور حق مہر اہم ترین شرط ہے۔ حق مہر کی وجہ سے اگرچہ

نکاح کو عقد معاوضہ شمار کیا گیا ہے تاہم فقہاء نے نکاح کو دیگر معاوضاتی عقود سے ممتاز کیا ہے۔ ابن العربی لکھتے ہیں: "النکاح عقد معاوضة، لكنه على صفات مخصوصة من جملة المعاوضات، وإجارة مباحنة للإجارات"¹ ترجمہ: "نکاح بظاہر ایک معاوضاتی عقد ہے، لیکن یہ معاوضاتی عقود میں بھی ایک مخصوص صفات کا حامل ہے، اور اگر اسے اجارہ سے تشبیہ دی جائے تو یہ اجارہ بھی عام اجاروں سے بالکل مختلف ہے"۔ اس سے معلوم ہوا کہ یہ محض معاوضاتی معاملہ نہیں ہے بلکہ اس میں تکریم کا پہلو غالب ہے اور حق مہر کو بطور ہدیہ و اکرام رکھا گیا ہے اس کے ساتھ ساتھ عقد نکاح میں فریقین کا داخلہ ان کی اجازت کے ساتھ ہونا ضروری ہے۔

نکاح میں اولیاء کے اختیارات اور جبری ممانعت

فریقین کے آزادانہ حق کا ہی یہ پہلو ہے کہ انہیں مشکل وقت میں فیصلہ لیتے وقت کسی کا جبر کا سامنا نہ کرنا پڑے یہی وجہ ہے کہ قرآن کریم میں اللہ تعالیٰ نے اس وقت جب عدت مکمل ہونے کے بعد شوہر دوبارہ نکاح کا خواہاں ہو اور بیوی بھی اس پر راضی ہو، ولی کو اس بات سے منع کیا ہے کہ ان کے دوبارہ نکاح کے انعقاد میں کسی قسم کی رکاوٹ مت بنیں۔ فرمان الہی ہے: وَإِذَا طَلَقْتُمُ النِّسَاءَ فَلَبَسْنَ أَجَلَهُنَّ فَلَا تَعْضُلُوهُنَّ أَنْ يَنْكِحْنَ أَزْوَاجَهُنَّ إِذَا تَرَاضَوْا بَيْنَهُنَّ بِالْمَعْرُوفِ² ترجمہ: "اور جب تم اپنی عورتوں کو طلاق دو اور وہ اپنی عدت پوری کر لیں تو انہیں ان کے خاوندوں سے نکاح کرنے سے نہ روکو جب کہ وہ آپس میں دستور کے مطابق رضامند ہوں"۔ ابن کثیر اس آیت کی تفسیر میں سیدنا عبد اللہ بن عباس رضی اللہ عنہما سے روایت نقل کرتے ہیں: نزلت هذه الآية في الرجل يطلق امرأته طلاقاً أو طلاقين، فتتقضي عدتها، ثم يبدو له أن يتزوجها وأن يرأبها، وتريد المرأة ذلك، فيمنعها أولياؤها من ذلك، فنهى الله أن يمنعوها³ ترجمہ: "یہ آیت اس شخص کے متعلق نازل ہوئی جس نے اپنی بیوی کو ایک یا دو طلاقیں دیں اور بعد میں جب عدت مکمل ہونے پر اسے ندامت ہوئی اور وہ رجوع کرنے کا عزم کیا تو لڑکی کے اولیاء نے اسے روک لیا جس پر اللہ نے اولیاء کو ایسا کرنے سے منع کر دیا"۔ یہ بات ظاہر ہوئی کہ نکاح کی ممکنہ حد تک پائیداری کے ضمن میں شریعت کے احکام بہت متوازن اور یکپارہ ہیں تاکہ باہمی تعلق میں کوئی رکاوٹ قائم نہ رہے لہذا ولی کو بھی جبری طور پر نکاح سے روکنے کی ممانعت کی گئی ہے۔

عائلی تنازعات میں ریاست اور قاضی کا کردار

اگر فریقین میں تنازع کی صورت بن جائے تو اس میں عدالت کا ہونا ایک اہم امر ہے۔ شریعت میں اس کی بہت سی نظائر ہیں جہاں ہم دیکھتے ہیں کہ حاکم ان تنازع مسائل کو حل کرتا ہے جو عائلی زندگی میں درپیش ہوتے ہیں۔ امام ابن تیمیہ نے ان حقوق میں جن کا تعلق زوجین سے ہے، جیسے نکاح وغیرہ کے مسائل۔ تو ان میں تنازع کی صورت میں حاکم کے اوپر یہ ذمہ داری واجب قرار دی ہے کہ وہ ان مسائل کو عدل سے طے کرے۔ آپ فرماتے ہیں: ومن الحقوق الأبضاح، فالواجب الحكم بين الزوجين بما أمر الله تعالى به، من إمساك بمعروف أو تسريح بإحسان⁴ ترجمہ: "عفت و عصمت کے متعلق حقوق بھیان میں سے ہیں جن میں عدل سے فیصلہ کرنے کی ذمہ داری حاکم پر ہے، پس واجب ہے کہ میاں بیوی کے درمیان اللہ تعالیٰ کے حکم کے مطابق فیصلہ کیا جائے یا معروف طریقے سے نباہ کیا جائے، یا احسن طریقے سے علیحدگی اختیار کی جائے"۔ نبوی دور میں زوجین کے مسائل کے حل کی مثال ملتی ہے، جیسا کہ حدیث میں ہے: يا عبد الله، ألم أخبر أنك تصوم النهار وتقوم الليل؟ قلت: بلى يا رسول الله، قال: فلا تفعل، صم وأفطر، و قم ونم، فإن لجسدك عليك حقا، وإن لعينك عليك حقا، وإن لزواجك عليك حقا⁵ ترجمہ: "اے عبد اللہ کیا مجھے یہ صحیح خبر ملی ہے کہ آپ دن میں روزہ اور رات بھر میں قیام کرتے ہیں تو میں نے کیا بی یارسول اللہ، آپ نے فرمایا کہ اس طرح مت کرو روزہ رکھو اور چھوڑو بھی، قیام بھی کرو اور آرام بھی کرو، بے شک تمہاری آنکھ کا بھی تم پر حق ہے اور تمہاری بیوی کا بھی تم پر حق ہے"۔ صحابی کی زندگی میں اس قسم کے عدم توازن کو درست کرنے کے لئے آپ ﷺ کی ہدایات ریاستی ذمہ داران کے لئے رہنمائی ہیں۔ یہی وجہ ہے کہ سیاست شریعہ کی کتب میں ہی حقوق زوجین کے متعلق گفت و شنید مل جاتی ہے مثلاً یہ کہ بیوی پر خاوند کے حقوق حسب ضرورت و طاقت واجب ہے، اسی طرح مرد کا بیوی پر حق یہ ہے کہ جب وہ چاہے اس سے لطف اندوز ہو، بشرطیکہ اس میں عورت کو نقصان نہ پہنچے یا وہ کسی اور فرض سے مشغول نہ ہو جائے اور بیوی پر واجب یہ ہے کہ وہ شوہر کو اپنا حق ادا کرے حتیٰ کہ دقیق اور اختلافی قسم کے مسائل بھی بیان کئے گئے ہں جیسا کہ فقہاء کا اس بات پر اختلاف ہے کہ کیا بیوی پر گھر کے کام مثلاً ستر بچھنا، صفائی کرنا، کھانا پکانا وغیرہ واجب ہیں یا

¹ ابن العربی، محمد بن عبد اللہ بن العربی، أحكام القرآن، دار الکتب العلمیة، بیروت، 1424 هـ، 3/ 596۔

² البقرة 2: 232۔

³ ابن کثیر، إسماعیل بن عمر بن کثیر الدمشقی، تفسیر القرآن العظیم، دار الکتب العلمیة، بیروت، 1419 هـ، 9/ 476۔

⁴ ابن تیمیہ، أحمد بن عبد الحليم، وزارة الشؤون الإسلامية والأوقاف والدعوة والإرشاد، المملكة العربية السعودية، 1418 هـ، 1/ 123۔

⁵ البخاری، محمد بن إسماعیل، الجامع الصحيح (صحيح البخاري)، دار طوق النجاة، بیروت، 1422 هـ، حدیث نمبر 5199۔

نہیں¹۔ ولی الامر کو زوجین کے معاملات میں کس قدر اختیار حاصل ہے اس کا اندازہ اس واقعہ سے ہوتا ہے: أنت امرأة إلى عمر بن الخطاب رضي الله عنه، فقالت: يا أمير المؤمنين، إن زوجي يصوم النهار ويقوم الليل وأنا أكره أن أشكوه، وهو يعمل بطاعة الله عز وجل. فقال لها: نعم الزوج زوجك. فجعلت تكرر عليه القول وهو يكرر عليها الجواب. فقال له كعب الأسيدي: يا أمير المؤمنين، هذه المرأة تشكو زوجها في مباحثته إياها عن فراشه. فقال عمر: كما فهمت كلامها فاقض بينهما. فقال كعب: علي بزوجه، فأنتي به فقال له: إن امرأتك هذه تشكوك. قال: أفي طعام أم شراب؟ قال لا. فقال كعب: إن لها عليك حقاً يا رجل، ثم قال: إن الله عز وجل قد أحل لك من النساء مثنى وثلاث ورباع، فلك ثلاثة أيام ولياليهن تعبد فيهن ربك. فقال عمر، والله ما أدري من أي أمريك أعجب؟ أمن فهمك أمرهما أم من حكمك بينهما؟ اذهب فقد وليتك قضاء البصرة² ترجمہ: "ایک عورت حضرت عمر کی خدمت میں حاضر ہوئی اور منہ پر اپنا پلور کھ کر یوں گویا ہوئی: امیر المؤمنین! میرا شوہر بہت نیک ہے۔ ساری رات نماز پڑھتا رہتا ہے اور دن کو روزہ رکھتا ہے۔ حضرت عمر نے جواب دیا: کیا ہی بہتر شوہر ہے۔ وہ اس بات کو دہراتی رہی اور حضرت عمر یہی جواب دیتے رہے اس پر کعب بن یار بولے: امیر المؤمنین! یہ عورت اپنے خاوند کا شکوہ کر رہی ہے کہ وہ اس کے جنسی حقوق ادا نہیں کرتا۔ حضرت عمر نے فرمایا، کعب تم ہی فیصلہ کرو۔ شوہر کو طلب کیا گیا اور پوچھا گیا یہ کیا جبراً ہے کیا یہ شکایت کھانے پینے کے متعلق ہے اس نے کہا: نہیں، حضرت کعب نے فرمایا: اللہ نے چار شادیوں کی اجازت دی ہے۔ تمہاری ایک بیوی ہے۔ تم تین دن عبادت کرو اور پورے دن اس کی جنسی تسکین کا اہتمام کرو۔ حضرت عمر اس فیصلے پر خوش ہوئے اور فرمایا: میں تمہیں بصرہ کا جج بنانا ہوں۔" گویا بنیادی طور پر ریاست کا زوجین کے مابین متنازع مسائل میں اپنی دخل اندازی کرتے ہوئے اصلاح و تفریق کا جواز شریعت کی رو سے ثابت شدہ ہے۔ اس حوالے سے اگر دیکھیں تو زوجین میں تفریق کی تین شرعی صورتیں بنتی ہیں: طلاق، خلع اور فسخ۔ جہاں تک فسخ کا تعلق ہے تو یہ قاضی کے حکم سے ہوتا ہے اور بقیہ تفصیل حسب ذیل ہے۔

حق طلاق کی شرعی اساس اور ریاستی مداخلت کی حدود

چوں کہ نکاح کا رشتہ شریعت کی نظر میں ایک پائیدار رشتہ ہے اس لئے اس میں طلاق کا حق مرد کو دیا گیا ہے نہ کہ عورت کو اس لئے کہ عورت اپنی فطری کمزوری کی بنا پر اس کا غلط استعمال نہ کر بیٹھے اگر عورت کو اختیار ہوتا تو لوگ حرج و مشقت کا شکار ہو جاتے اور رشتہ نکاح پائیدار نہ رہتا۔ اسلامی تعلیمات کی روشنی میں طلاق بذات خود شوہر کے اختیار میں ایک یک طرفہ عمل ہے، تاہم بسا اوقات ریاست یا قاضی تنازعات کے پیش نظر دخل اندازی کر سکتا ہے۔ تبصرۃ الاحکام میں ابن فرحون مالکی لکھتے ہیں: لا بد فيه من حكم الحاكم وهو ما يحتاج إلى نظر وتحرير وبذل جهد في تحرير سببه ومقدار مسببه، وذلك كالطلاق بالإعسار والطلاق بالاضطرار والطلاق على المولى؛ لأنه يفتقر إلى تحقيق الإعسار، وهل هو ممن يلزمه الطلاق بعدم النفقة أم لا، كما لو تزوجت فقيراً علمت بفقره فإنها لا تطلق عليه بالإعسار بالنفقة، وكذلك تحقيق حاله، وهو هل هو ممن يرجى له شيء أم لا؟³ ترجمہ: "بعض معاملات میں حاکم (قاضی) کے فیصلے کی ضرورت ہوتی ہے، اور اس کے لیے گہری نظر، تحقیق اور سبب و مسبب کی مقدار کو اچھی طرح واضح کرنے میں اجتہاد کی ضرورت پیش آتی ہے۔ جیسے کہ اعسار (تنگ دستی) کی وجہ سے طلاق، مجبوری کی حالت میں طلاق، اور ایلاء (قسم کھا کر بیوی سے ہمبستری نہ کرنے) کی صورت میں طلاق۔ کیونکہ اعسار کے ثبوت کی تحقیق ضروری ہے، اور یہ بھی دیکھنا ہوتا ہے کہ آیا نان و نفقہ نہ دینے کی وجہ سے اس پر طلاق لازم آتی ہے یا نہیں۔ مثلاً اگر کسی عورت نے کسی غریب آدمی سے شادی کی ہو اور وہ پہلے سے اس کے فقر سے واقف تھی تو محض اعسارِ نفقہ کی بنا پر اسے اس سے طلاق نہیں دی جائے گی۔ اسی طرح اس کے حال کی تحقیق بھی ضروری ہے کہ آیا مستقبل میں اس شخص کے پاس مال آنے کے بارے میں کچھ امید رکھی جاسکتی ہے یا نہیں۔" سیدنا عمر رضی اللہ عنہ کا طلاق ثلاثہ کو تین شمار کرنے کا واقعہ بھی اس کی ایک مثال ہے جہاں ولی الامر نے طلاق ثلاثہ کو تین قرار دیا۔ ابتدائی اسلامی دور میں اس طرز کی طلاق کو ایک طلاق شمار کرنے کا رواج پایا جاتا تھا، تاکہ رجوع کا موقع باقی رہے۔ تاہم حضرت عمرؓ نے مشاہدہ کیا کہ لوگ اس رعایت کو کھیل اور بے احتیاطی کے ساتھ استعمال کر رہے ہیں، جس سے ازدواجی ادارہ عدم استحکام کا شکار ہو رہا ہے۔ اس پس منظر میں حضرت عمرؓ نے تعزیری و انتظامی نوعیت کا ایک فیصلہ کیا اور اعلان فرمایا کہ آئندہ اس طرز کی تین طلاقیں تین ہی شمار کی جائیں گی اور اس پر فوری علیحدگی نافذ ہوگی۔ عورت کے لئے جن صورتوں میں مرد سے خلاصی لینا ناگزیر ہے جیسے نامرد ہونا، لاپتہ ہونا، نان و نفقہ نہ دینا وغیرہ ان صورتوں میں بھی عورت کے لئے خلاصی کی صورت قاضی کے بغیر ممکن نہیں ہے۔ یہی وجہ ہے کہ اہل اسلام کا ریاست کی طرف سے مقرر کردہ قاضی مسلمان ہونا ضروری ہے۔ اس کی دلیل قرآن کریم

¹ السياسة الشرعية في إصلاح الراعي والرعية، ص: 123۔

² ابن حجر العسقلانی، الإصابة، 340/9۔

³ ابن فرحون المالکی، ابراہیم بن علی بن محمد، تبصرة الحكام في أصول الأقضية ومناهج الأحكام، مكتبة الكليات الأزهرية، 1406 هـ، 1/109۔

کی یہ آیت ہے: وَلَنْ يَجْعَلَ اللَّهُ لِلْكَافِرِينَ عَلَى الْمُؤْمِنِينَ سَبِيلًا¹ ترجمہ: "اور اللہ تعالیٰ کافروں کو مسلمانوں پر راہ نہیں دے گا۔" اس لیے کہ کافر کو قضا کا اختیار دینا گو یا ایک طاقت ہے جو کافروں کے لئے مسلمانوں پر روا نہیں رکھی گئی۔ اس لیے جن علاقوں میں مسلم قاضی نہیں ہیں وہاں مسلمانوں کی جماعت کا فیصلہ نافذ ہوگا۔

خلع: تعریف، نوعیت اور شرعی حیثیت

طلاق کے علاوہ کبھی کبھار ایسا بھی ہوتا ہے کہ علیحدگی ناگزیر ہو جاتی ہے اور کسی وجہ سے مرد سے خلاصی حاصل کرنا ممکن نہیں ہوتا تو ایسی صورت میں عورت کے پاس جو حق ہے وہ خلع کا حق ہے جس کے ذریعے وہ شوہر سے آزادی حاصل کر سکتی ہے۔ خلع کی تعریف مختلف مذاہب میں یوں کی گئی ہے: احناف کے نزدیک خلع سے مراد ملک نکاح کو بدلہ کے عوض میں لفظ خلع کے ذریعے ختم کرنا ہے۔ مالکیہ کے نزدیک خلع طلاق ہے جو عوض کے بدلہ میں لی جاتی ہے۔ شافعیہ کے نزدیک اس سے مراد ایسا تفرقہ ہے جو طلاق کا لفظ بول کر یا خلع کے ذریعے حاصل ہوتا ہے جس میں عوض شوہر کی طرف لوٹتا ہے۔ حنابلہ کے نزدیک الفاظ مخصوصہ کے ساتھ شوہر کا بیوی سے عوض لے کر علیحدگی اختیار کرنا²۔ اس سے معلوم ہوا کہ نزدیک عوض کے مقابل علیحدگی خلع ہے۔ اس سے معلوم ہوا کہ یہ ایک معاہدہ ہے جو میاں بیوی کے درمیان ہوتا ہے جس میں دونوں اس بات پر متفق ہوتے ہیں کہ نکاح کے بندھن کو ختم کر دیا جائے اور اس کے بدلے بیوی اپنے شوہر کو کچھ معاوضہ دے۔

خلع بطور عقد معاوضہ

خلع چوں کہ ایک معاہدہ ہے، اس لیے عام فقہاء اس بات پر متفق ہیں کہ اس میں زوجین کا رضامند ہونا ضروری ہے۔ ابن القیم لکھتے ہیں: وفي تسميته سبحانه الخلع فدية، دليل على أن فيه معنى المعاوضة، ولهذا اعتبر فيه رضى الزوجين³ ترجمہ: "خلع کو فدیہ کہنے سے اس بات کی طرف اشارہ ہے کہ اس میں معاوضہ کا معنی پایا جاتا ہے جس کے لئے زوجین کی رضامندی ہونا ضروری ہے۔" معاوضہ کو ہونا دو طرفہ عقد کو ظاہر کرتا ہے اور خلع سے رجوع بھی دو طرفہ رضامندی کے بغیر ممکن نہیں ہے، اس متعلق آپ لکھتے ہیں: فإذا تقايلا عقد الخلع وتراجعا إلى ما كانا عليه بتراضيهما لم تمنع قواعد الشرع ذلك⁴ ترجمہ: "پس اگر دونوں (میاں بیوی) خلع کے عقد کو آپس میں باہمی رضامندی سے ختم کر لیں اور دوبارہ اپنی پہلی حالت (یعنی نکاح) پر لوٹ آئیں تو شرعی قواعد اس کی ممانعت نہیں کرتے۔" الغرض یہ کہ یہ ایک طرفہ اقدام نہیں ہو سکتا، کیوں کہ یہاں شوہر نکاح ختم کرنے پر اس وقت آمادہ ہوتا ہے جب بیوی اسے کچھ معاوضہ دیتی ہے، اور یہ دونوں کی رضامندی کے بغیر ممکن نہیں۔ اب اگر زوجین کا رضامند ہونا ضروری ہے تو قاضی کی اس میں کیا حیثیت رہ جاتی ہے اور کیا قاضی کے بغیر خلع ہو سکتا ہے یا نہیں، اس مسئلہ میں دو آراء ہیں: پہلا موقف: قاضی کے بغیر خلع ممکن ہے اور اس کی ضرورت بس اختلاف و تنازع کی صورت میں ہے اور یہ موقف جمہور فقہاء اور ائمہ اربعہ کا ہے⁵۔ دوسرا موقف: خلع صرف قاضی کے سامنے ہی ہوتا ہے اور یہ موقف سعید بن جبیر، حسن بصری، زیاد بن عید ثقفی اور ابن سیرین کا ہے⁶۔ اس مسئلہ میں راجح موقف جمہور اہل علم کا معلوم ہوتا ہے اس لئے کہ خلع ایک عقد ہے اور جب دونوں راضی ہوں تو قاضی کے سامنے پیش ہونا بے معنی ہے لہذا قاضی کے بغیر خلع ممکن ہے، یہاں امام ابن القیم نے اس آیت کو بھی بطور دلیل پیش کیا ہے: وَلَا يَجِلُّ لَكُمْ أَنْ تَأْخُذُوا مِمَّا آتَيْتُمُوهُنَّ شَيْئًا إِلَّا أَنْ يَخَافَا أَلَّا يُقِيمَا حُدُودَ اللَّهِ⁷ ترجمہ: "تمہارے لیے جائز نہیں ہے کہ جو کچھ تم انہیں دے چکے ہو، اُس میں سے کچھ واپس لے لو البتہ یہ صورت مستثنیٰ ہے کہ زوجین کو اللہ کے حدود پر قائم نہ رہ سکنے کا اندیشہ ہو ایسی صورت میں اگر تمہیں یہ خوف ہو کہ وہ دونوں حدود الہی پر قائم نہ رہیں گے، تو اُن دونوں کے درمیان یہ معاملہ ہو جانے میں مضائقہ نہیں کہ عورت اپنے شوہر کو کچھ معاوضہ دے کر علیحدگی حاصل کر لے۔" آیت سے استدلال یہ ہے کہ یہاں قاضی کا ذکر موجود نہیں ہے لہذا دو میاں بیوی اگر آپس میں اختلاف یا رنجش کا خوف رکھتے ہوں اور انہیں خدشہ ہو کہ وہ حدود الہی کو قائم نہ رکھ سکیں گے تو وہ خود سے خلع کر سکتے ہیں۔ معلوم ہوا کہ نکاح کے مسائل میں جس قدر ہو سکے معاملات کو چار دیواری میں

¹ النساء 4: 141۔

² الہمام، شرح فتح القدیر 4/211؛ منح الجلیل 1/450؛ الغمراوي، محمد الزہری، السراج الوہاج علی متن المنہاج، دار المعرفة، بیروت، 1/401، البہوتی، کشف القناع 5/212۔

³ زاد المعاد فی ہدی خیر العباد 5/178۔

⁴ ایضاً

⁵ المغنی لابن قدامة 7/324۔

⁶ تفسیر القرطبی 3/138۔

⁷ البقرة 2: 229۔

رکھنا پسندیدہ سمجھا گیا ہے۔ اگر اختلاف اس حد تک ہو کہ خلع کے متعلق شوہر رضامند نہ ہو تو اس صورت میں قاضی کیا کر سکتا ہے اس بارے ہم درج ذیل بحث میں بات کرتے ہیں۔

خلع میں قاضی کے اختیارات: فقہی آراء کا تجزیہ

جس طرح طلاق میں مرد کے پاس اختیار ہوتا ہے اسی طرح خلع میں عورت کے پاس یہ اختیار ہوتا ہے کہ وہ مرد سے خلاصی پاسکے، اس کے لئے دونوں میاں بیوی اگر راضی ہو جائیں تو قاضی کی ضرورت ختم ہو جاتی ہے اور اگر بیوی شوہر کو ناپسند کرنے یا اس سے بغض رکھنے کی وجہ سے نکاح ختم کرنا چاہے اور شوہر خلع سے انکار کر دے، تو بیوی کو یہ حق حاصل ہے کہ وہ قاضی کے پاس مقدمہ دائر کر دے تاکہ وہ اس معاملے کو ختم کرنے میں عورت کی دادرسی کرے۔ ارشاد باری تعالیٰ ہے: **فَإِنْ خِفْتُمْ أَلَّا يُقِيمَا حُدُودَ اللَّهِ فَلَا جُنَاحَ عَلَيْهِمَا فِيمَا افْتَدَتْ بِهِ¹** ترجمہ: "پھر اگر تمہیں اندیشہ ہو کہ وہ دونوں اللہ کی حدود کو قائم نہیں کر سکیں گے تو ان دونوں پر کوئی گناہ نہیں کہ عورت فدیہ دے کر علیحدگی لے لے"۔ اس آیت میں خطاب سلطان یا اس کے معاونین سے ہے² کہ وہ جب دونوں کے درمیان صلح کی کوئی صورت نہ دیکھے تو دونوں کے درمیان علیحدگی کروادے۔ اس صلح کی کیا صورت ہو سکتی ہے سورۃ النساء کی ایک اور آیت میں اللہ تعالیٰ نے اس کی وضاحت ذکر فرمائی ہے: **وَإِنْ خِفْتُمْ شِقَاقَ بَيْنِهِمَا فَأَبْغُتُوا حَكَمًا مِنْ أَهْلِهِ وَحَكَمًا مِنْ أَهْلِهَا إِنْ يُرِيدَا إِصْلَاحًا يُوَفِّقُ اللَّهُ بَيْنَهُمَا إِنَّ اللَّهَ كَانَ عَلِيمًا خَبِيرًا³** ترجمہ: "اور اگر تمہیں ان کے درمیان جھگڑے کا ڈر ہو تو ایک حکم مرد کی طرف سے اور دوسرا عورت کی طرف سے مقرر کرو اگر وہ دونوں ان کے درمیان اصلاح کرنا چاہیں گے تو اللہ ان کے درمیان اتفاق پیدا کر دے گا بے شک اللہ بہت جاننے والا، بہت خبردار ہے"۔ اس آیت کی رو سے حکمین کو دونوں کا معاملہ سونپا گیا ہے اور اگر وہ صلح کرانے پر متفق ہو جائیں تو ان کی بات نافذ ہوگی۔ لیکن اگر وہ اتفاق پر راضی نہ ہوں تو کیا ان کے پاس طلاق دلانے کا بھی اختیار ہے جب کہ شوہر طلاق یا خلع پر راضی نہ ہو اس مسئلہ میں اختلاف ہے۔

حکمین کی شرعی حیثیت: محل اتفاق اور محل اختلاف

اس مسئلہ میں اتفاقی مسائل کو بیان کر دینا صورت مسئلہ کو واضح کر دیتا ہے لہذا آیت میں حکمین بنانے کے حکم سے متعلق اتفاقی صورتیں ذکر کی جا رہی ہیں۔ جو درج ذیل ہیں:

الف: اگر تنازع بین زوجین کے معاملہ میں حاکم یا اس کے نائب قاضی کی طرف سے فیصلہ دیا جائے تو وہ اس خاص متعین اور جزئی مسئلے میں جو حکم دے گا اس کا فیصلہ نافذ ہو گا۔ اس متعلق آئو سی لکھتے ہیں: **وأجيب عن فعل علي كرم الله تعالى وجهه بأنه إمام وللا إمام أن يفعل ما رأى فيه المصلحة³** ترجمہ: "حضرت علی کا فیصلہ میں زبردستی خلع کروانے کا جواب یہ ہو سکتا ہے کہ آپ امام تھے اور امام کا فیصلہ مصلحت کے پیش نظر مانا جاتا ہے"۔ اسی طرح ابن کثیر لکھتے ہیں: **وقد اختلف الأئمة في الحكمين: هل هما منصوبان من عند الحاكم، فيحكمان وإن لم يرض الزوجان⁴** ترجمہ: "حکمین کے متعلق اہل اہل علم کا اختلاف اس بات میں ہے کہ کیا یہ حاکم کی طرف سے منسوب کردہ ہیں تو ان کا حکم نافذ سمجھا جائے خواہ زوجین راضی ہوں یا نہ ہوں"۔ اس سے معلوم ہوتا ہے کہ امام، حاکم یا قاضی کی طرف سے کیا گیا فیصلہ ان کے حق میں نافذ سمجھا جائے گا، تاہم یہ بات اس شرط کے ساتھ ہے کہ یہ فیصلہ خاص اور متعین جزئی میں ہو اگر کلی طور پر کوئی فیصلہ ہو تو حاکم کا فیصلہ نافذ نہیں ہو گا۔ اس بات کی طرف ابن تیمیہ نے اشارہ کیا ہے: **والأئمة إذا تنازعت في معنى آية أو حديث أو حكم خبري أو طلبي لم يكن صحة أحد القولين وفساد الآخر ثابتاً بمجرد حكم حاكم، فإنه إنما ينفذ حكمه في الأمور المعينة دون العامة⁵** ترجمہ: "اگر کسی آیت، حدیث یا کسی خبر یا طلب کے متعلق امت کا اختلاف ہو جائے تو حاکم کے پاس یہ اختیار نہیں کہ وہ کسی ایک قول کی صحت اور دوسرے قول کے فاسد ہونے کا حکم دے اسے جو اختیار ہے وہ یہ ہے کہ خاص تنازع مسئلہ میں اپنا حکم نافذ کرے"۔ معلوم ہوا کہ حاکم اس حیثیت سے مسئلہ کا عملی حل نکال سکتا ہے کیونکہ یہ وہ متعین مسائل ہوتے ہیں جن پر تنازع ہو جائے لیکن عمومی طور پر اصولی مسائل میں اس کا حکم کسی مسئلے کے علمی اختلاف کو ختم نہیں کرے گا۔

ب: شوہر وزن میں اتفاق کرانے میں حکمین کی بات قبول ہوگی بشرطیکہ وہ اتفاق کرانے میں باہمی متفق ہوں اگرچہ میاں بیوی نے حکمین کو اتفاق کرانے کا نمائندہ نہ بنایا ہو۔ اس لئے کہ آیت میں اتفاق کرانا ان کی ذمہ داری بتائی گئی ہے اور وہ اتفاق کرانے پر راضی ہوں تو اللہ تعالیٰ ان کو توفیق سے نواز دے گا۔ ابن کثیر آیت حکمین کے ضمن میں

¹البقرة 2:229-

²تفسير القرطبي 3/ 138-

³تفسير روح المعاني 3/ 27-

⁴تفسير ابن كثير 2/ 297-

⁵مجموع الفتاوى 3/ 238-

یوں لکھتے ہیں: قال الفقهاء: إذا وقع الشقاق بين الزوجين، أسكنهما الحاكم إلى جنب ثقة، ينظر في أمرهما، ويمنع الظالم منهما من الظلم، فإن تفاقم أمرهما وطالت خصومتهم، بعث الحاكم ثقة من أهل المرأة، وثقة من قوم الرجل، ليجتمعا وينظرا في أمرهما، ويفعلا ما فيه المصلحة مما يريانه من التفريق أو التوفيق¹ تشوف الشارع إلى التوفيق¹ ترجمہ: "فتہاء کا کہنا ہے کہ جب میاں بیوی میں اختلاف ہو جائے تو حاکم ان دونوں کو ایک معتبر شخص کی نگرانی میں دے جو دونوں کے معاملے میں غور کر کے ظلم و زیادتی کا تصفیہ کرائے اور اگر معاملہ حل نہ ہو ایک معتبر شخص عورت کی جانب سے اور ایک مرد کی جانب سے مقرر کرے وہ دونوں ان کے معاملے میں اصلاح کا پہلو تلاش کریں اور تقریق یا صلح میں سے جس میں مصلحت سمجھیں کروادیں اور شارع نے صلح کروانے کی طرف زیادہ توجہ دلائی ہے۔" اگرچہ اتفاق میں نمائندگی نہ بھی دی گئی ہو تو ان کا فیصلہ نافذ ہوگا اس متعلق مزید ابن عبدالبر لکھتے ہیں: وأجمعوا أن قولهما نافذ في الجمع بينهما بغير توكيل من الزوجين² ترجمہ: "اس بات پر اہل علم کا اجماع ہے کہ باہمی اتفاق کا فیصلہ نافذ ہوگا اگرچہ میاں بیوی کی طرف سے اتفاق کے معاملے میں ان کو نمائندہ نہ بنایا گیا ہو۔"

ج: اگر حکمین کو میاں بیوی نے اس بات کی تفویض دی ہو کہ وہ اتفاق ہو یا اختلاف دونوں صورتوں میں ان کی موافقت کریں گے تو بھی حکمین کا فیصلہ حتیٰ ہوگا۔ ابن کثیر لکھتے ہیں: وأما إذا كانا وكيلين من جهة الزوجين، فإنه ينفذ حكمهما في الجمع والتفرقة بلا خلاف³ ترجمہ: "اگر میاں بیوی کی طرف سے ان کو وکیل بنایا گیا ہو تو ان کا حکم افتراق اور اتفاق میں بغیر اختلاف کے قبول ہوگا۔"

د: اگر حکمین کا باہمی اختلاف ہو جائے تو کسی ایک کے قول کا اعتبار نہیں ہوگا۔ ابن عبدالبر لکھتے ہیں: وأجمعوا أن الحكمين إذا اختلفا لم ينفذ قولهما⁴ ترجمہ: "اس بات پر اہل علم کا اجماع ہے کہ اگر ان کا باہمی اختلاف ہو جائے تو کسی ایک کا قول نافذ نہیں ہوگا۔" اس صورت میں جب ایک حکم اتفاق کرانے پر اصرار کرے اور دوسرا افتراق کرانے پر مصر ہو تو دونوں کا قول نافذ نہیں ہوگا۔

حکمین کی حیثیت کے بارے فقہی مذاہب کے موافق

جب حکمین کا اختلاف ہو جائے تو یہ صورت بن سکتی ہے کہ معاملہ فہمی کے لئے دوبارہ کوشش کی جائے یا پھر حکمین کو بدل لیا جائے اور آخری صورت یہ ہو سکتی ہے کہ معاملہ قاضی یا حاکم کے سپرد کر دیا جائے۔

پہلا موقف: جمہور اہل علم کا یہ موقف ہے کہ حکمین کی حیثیت زوجین کی طرف سے وکیل کی ہے لہذا وہ خلع کو نافذ نہیں کر سکتے، یہی امام شافعی کا ایک قول ہے، اور کوفہ کے فتہاء (احناف) کا بھی یہی موقف ہے، اور اسی کے قائل عطاء، ابن زید، حسن بصری اور امام ابو ثور بھی ہیں۔ معاصر علماء میں سے یہ موقف عبدالکریم زیدان وغیرہ نے اپنایا ہے۔ امام قرطبی لکھتے ہیں: وَقَالَ قَوْمٌ: لَيْسَ لَهُمَا الطَّلَاقُ مَا لَمْ يُوَكَّلْهُمَا الرَّوْجُ فِي ذَلِكَ، وَلْيُعْرِفَا الْإِمَامَ، وَهَذَا بِنَاءٌ عَلَى أَنََّّهُمَا رَسُولَانِ شَاهِدَانِ. ثُمَّ الْإِمَامُ يَفَرِّقُ إِنْ أَرَادَ وَيَأْمُرُ الْحَكَمَ بِالتَّفْرِيقِ⁵ ترجمہ: "حکمین کو طلاق کا اختیار نہیں جب تک کہ شوہر انہیں تفرقہ پر وکیل نہ بنائے، بلکہ انہیں امام (حاکم) کو اطلاع دینا چاہیے۔ اور یہ اس بنا پر ہے کہ وہ محض پیغام رساں یا گواہ ہیں۔ پھر امام چاہے توجہ دانی کا فیصلہ کرے گا اور حکم کو اس پر مامور کرے گا۔"

دوسرا موقف: امام مالک، شافعی اور احمد کا ایک قول یہ ہے کہ حکمین کی حیثیت وکیل کی نہیں ہے بلکہ ان کا درجہ قاضی کا ہے لہذا ان کا فیصلہ نافذ ہوگا، یہی قول امام مالک، اوزاعی اور اسحاق کا ہے، اور حضرت عثمان، حضرت علی، حضرت ابن عباس رضی اللہ عنہم سے بھی یہی منقول ہے، نیز تابعین میں شعبی اور نخعی سے بھی اور یہ امام شافعی کا بھی قول ہے۔ ابن کثیر کے نزدیک یہ موقف جمہور کا ہے اور یہی رائے ابن تیمیہ کی ہے⁶۔ اس قول کی وضاحت میں امام قرطبی لکھتے ہیں: وَإِنْ كَانَا غَيْرَ ذَلِكَ وَرَأَيْنَا الْفُرْقَةَ فَرَقًا بَيْنَهُمَا. وَتَفْرِيقُهُمَا جَائِزٌ عَلَى الرَّوْجَيْنِ، وَسَوَاءٌ وَافَقَ حُكْمَ قَاضِي الْبَلَدِ أَوْ خَالَفَهُ، وَكُلُّهُمَا الرَّوْجَانِ بِذَلِكَ أَوْ لَمْ يُوَكَّلَا هُمَا ترجمہ: "اور اگر (وہ دونوں حکم) یہ دیکھیں کہ صلح ممکن نہیں ہے اور جدائی ہی بہتر ہے تو وہ میاں بیوی کو جدا کر دیں۔ اور ان کی طرف سے جدائی نافذ ہوگی،

¹ تفسیر ابن کثیر 2/ 296۔

² الاستذکار 6/ 183۔

³ ایضا 2/ 297۔

⁴ ایضا 6/ 183۔

⁵ تفسیر القرطبی 5/ 176۔

⁶ تفسیر ابن کثیر 2/ 297؛ تفسیر القرطبی 5/ 176؛ مجموع الفتاویٰ 35/ 386۔

خواہ قاضی شہر کے فیصلے کے مطابق ہو یا اس کے خلاف، چاہے میاں بیوی نے پہلے سے انہیں اس کام کا وکیل بنایا ہو یا نہ بنایا ہو۔¹ فقہاء کا اس مسئلہ پر اختلاف کا سبب شرعی نصوص کے فہم و تعبیر میں اختلاف ہے کہ نصوص کے ظاہر کو لیا جائے گا اور اجتہاد نہیں کیا جائے گا یا ایسا اجتہاد بھی ممکن ہے جو نص کے خلاف نہ ہو۔¹

فقہی مواقف کے دلائل کا تجزیہ

کسی بھی فقہی مسئلہ میں انصاف پر مبنی بات پیش کرنے یا معلوم کرنے کے لیے ضروری ہوتا ہے کہ طرفین اور فریقین کے دلائل کا بہ نظر عمیق مطالعہ کیا جائے اور پھر فہم و فراست سے لبریز اور دلائل کی روشنی میں موقف اپنانا چاہیے۔ لہذا ذیل میں دونوں مواقف کے دلائل اور تجزیہ پیش خدمت ہے۔

پہلا موقف: حکمین بطور وکیل: اس کے دلائل درج ذیل ہیں۔

الف: قرآن کریم میں خلع کو مباح قرار دیا گیا ہے جو کہ وقت ضرورت استعمال ہو سکتا ہے اس متعلق ارشاد ربانی ہے: ﴿وَلَا يَحِلُّ لَكُمْ أَنْ تَأْخُذُوا مِمَّا آتَيْنَاهُمْ شَبِيحًا إِلَّا أَنْ يَخَافَ أَلَّا يُقْبِلَا حُدُودَ اللَّهِ﴾ ترجمہ: "تمہارے لئے جائز نہیں ہے کہ تم انہیں دیا ہوا حق مہر واپس لو سوائے اس صورت میں کہ انہیں یہ ڈر ہو کہ وہ اللہ کی حدود قائم نہ رکھ سکیں گے"۔ یہ بات معلوم ہے کہ مباح حکم شرعی ہے کیونکہ آیت میں "فلا جناح" سے اباحت ظاہر ہوتی ہے لہذا خلع کو لازم نہیں کیا جاسکتا۔ اس کا جواب یہ ہے کہ نفی جناح کا اطلاق ہمیشہ مباح پر نہیں ہوتا اگرچہ یہ جواز پر دلالت کرتا ہے لیکن اس کے ساتھ وجوب بھی جمع ہو سکتا ہے اور مندوب بھی جمع ہو سکتا ہے۔ جیسا کہ اللہ تعالیٰ کا یہ فرمان ہے: ﴿فَلْيَسِّنْ عَلَيْكُمْ جُنَاحَ أَنْ تَقْصُرُوا مِنَ الصَّلَاةِ﴾ ترجمہ: "تو کوئی مضائقہ نہیں اگر نماز میں اختصار کر دو"۔ تو یہاں نماز کو قصر کر کے پڑھنا دوسرے دلائل سے وجوب پر دلالت کرتا ہے۔ اسی طرح ایک جگہ فرمایا: ﴿فَلَا جُنَاحَ عَلَيْهِمَا أَنْ يَتَرَاجَعَا﴾ ترجمہ: "تو ان کے لیے ایک دوسرے کی طرف رجوع کر لینے میں کوئی مضائقہ نہیں"۔ اسی لکھتے ہیں: ولیس مباحا بالاتفاق² ترجمہ: "اس آیت میں یہ حکم اتفاقی طور پر مباح نہیں ہے"۔ گویا نفی جناح کی مباح پر دلالت لزومی نہیں ہے۔

ب: خلع کو واجب کرنا جب کہ شوہر راضی نہ ہو اکراہ کے قبیل سے ہے اور حدیث نبوی ہے: إن الله وضع عن أمتي الخطأ والنسيان وما استكرهوا عليه ترجمہ: "بے شک اللہ تعالیٰ نے میری امت سے خطا و نسیان اور ایسی شے کو معاف کیا ہے جس پر ان کا اختیار نہیں"۔ اس حدیث سے استدلال یہ ہے کہ خلع ایک معاہدہ ہے، اس پر زبردستی کرنا دراصل اکراہ ہے اور معاہدہ اکراہ کے ساتھ درست نہیں ہوتا۔ اس پر یہ اعتراض وارد ہوتا ہے کہ خلع عقد نہیں بلکہ حل عقد ہے۔ لیکن درست بات یہ ہے کہ متعدد فقہاء نے اسے عقد ہی شمار کیا ہے گویا یہ ایک عقد کو ختم کرنے کا عقد ہے۔

ج: صحابہ کے عمل سے بھی جمہور اہل علم نے استدلال کیا ہے جیسا کہ حضرت عمر رضی اللہ عنہ کے متعلق ہے کہ آپ نے ایک عورت کو نصیحت فرمائی جو کہ اپنے شوہر کی نافرمان تھی اور جب اس نے بات نہ مانی تو چند دن سختی میں رکھا۔ پھر بھی وہ مطمئن نہ ہوئی تو فرمایا: اخلعها ولو من قرطها⁴ ترجمہ: "یعنی خلع کر لو چاہے زیور ہی لے لے لو"۔ اس سے یہ معلوم ہوا کہ انہوں نے شوہر کو ترغیب دی، لیکن زبردستی خلع نافذ نہ کیا۔ شوہر کو خلع پر مجبور کرنا اس کے حق طلاق کے منافی ہے، کیونکہ شریعت نے طلاق کا اختیار بنیادی طور پر شوہر کو دیا ہے۔

د: حضرت علی کے فیصلے سے استدلال کیا گیا ہے جس میں انہوں نے دو میاں بیوی کے درمیان جدائی کا فیصلہ کیا۔ روایت میں ہے کہ أَنَّهُ بَعَثَ حَكَمَيْنِ فَقَالَ تَنْدِرَانِ مَا عَلَيْكُمَا إِنْ رَأَيْتُمَا أَنْ تَجْمَعَا فَجَمْعًا وَإِنْ رَأَيْتُمَا أَنْ تَفَرَّقَا فَفَرَقًا فَقَالَتِ الزَّوْجَةُ رَضِيَتْ بِمَا فِي كِتَابِ اللَّهِ عَلَيَّ وَلِي فَقَالَ الرَّجُلُ أَمَّا الْفَرْقَةُ فَلَا قَالَ عَلَيَّ كَذَبْتَ لَا وَاللَّهِ حَتَّى تَقَرَّرَ بِمَثَلِ الَّذِي أَقْرَرْتُ بِهِ⁵ ترجمہ: "حضرت علی نے دونوں حکموں سے کہا: "کیا تم جانتے ہو ہو کہ تم پر کیا ذمہ داری ہے؟ تم پر یہ ذمہ داری ہے کہ اگر تم مناسب سمجھو کہ انہیں جدا کرو تو جدا کر دو، اس پر عورت نے کہا: میں اللہ کی کتاب پر راضی ہوں، جو کچھ اس میں میرے لیے اور میرے خلاف ہے اور شوہر نے کہا: البتہ جدائی پر تو میں راضی نہیں ہوں۔ حضرت علی نے اس پر فرمایا: تم جھوٹ بولتے ہو، اللہ کی قسم! یہاں سے نہ جاؤ گے جب تک کہ وہی اقرار نہ کرو جو عورت نے کیا ہے"۔ روایت کے ظاہر سے معلوم ہوتا ہے کہ اس وقت تک دونوں حاکم جدائی کا فیصلہ نہیں کر سکتے جب تک کہ شوہر

¹ انصر فرید واصل، مدى المرأة في إنهاء عقد النكاح بالخلع، ص 17۔

² النساء 4: 101۔

³ تفسیر روح المعانی 1/ 424۔

⁴ المحلی 10/ 240۔

⁵ التلخیص الحبیر 3/ 431۔

راضی نہ ہو۔ اس لئے کہ اگر خود سے فیصلہ کرنا درست ہوتا تو آپ شوہر کے اصرار کو دیکھ کر اس سے اقرار نہ کراتے بلکہ خود فیصلہ فرمادیتے۔ امام بغوی لکھتے ہیں: لأن علیاً رضي الله عنه، حين قال الرجل: أما الفرقة فلا، قال: كذبت حتى تقر بمثل الذي أقرت به. فثبت أن تنفيذ الأمر موقوف على إقراره ورضاه¹ ترجمہ: "جب شوہر نے کہا کہ میں جدائی پر راضی نہیں ہوں تو حضرت علیؑ نے فرمایا: تو جھوٹ کہہ رہا ہے یہاں تک کہ تو بھی اسی طرح اقرار کرے جس طرح اس نے کیا ہے جس سے ثابت ہوا کہ خلع شوہر کے اقرار و رضامندی پر موقوف ہے۔"

ھ: اہل علم کے اجماع سے بھی استدلال کیا گیا ہے کہ طلاق کا اختیار شوہر کے ہاتھ میں ہے یا اس کے ہاتھ میں ہے جس کو شوہر یہ اختیار دے لہذا اختلاف کی صورت میں اجماع سے تمسک کیا جائے گا۔ حتیٰ کہ ابن حزم جیسے محقق جو ائمہ اربعہ سے کئی مسائل میں اختلاف کرتے نظر آتے ہیں اس معاملے میں کہتے ہیں کہ خلع کسی صورت دونوں کی رضامندی کے بغیر ممکن نہیں ہے جیسا کہ لکھتے ہیں: إنما يجوز بتراضيهما² ترجمہ: "خلع دونوں کی رضامندی کی صورت میں ہی ہو سکتا ہے۔"

دوسرا موقف: حکمین بطور قاضی: ان کے دلائل درج ذیل ہیں۔

الف: قرآن کریم کی درج ذیل آیت مبارکہ میں ہے: (فَإِنْ خِفْتُمْ أَلَّا يُقِيمَا حُدُودَ اللَّهِ...) ترجمہ: "پس اگر تمہیں خوف ہو کہ وہ دونوں اللہ کی حدود کو قائم نہ رکھ سکیں گے۔" ان کے مطابق آیت میں "فإن خفتم" کا خطاب حکام اور قاضیوں کی طرف ہے، یعنی اگر معاملہ اس حد تک پہنچ جائے کہ حدود اللہ قائم نہ رہیں تو قاضی کو نکاح ختم کرنے کا حق ہے۔

ب: قرآن کریم سے ان کی اہم ترین دلیل یہ بھی ہے جو کہ امام قرطبی نے ذکر کی ہے کہ اللہ تعالیٰ نے فرمایا: فَابْتَاعُوا حَكَمًا مِنْ أَهْلِهِ وَحَكَمًا مِنْ أَهْلِهَا³ ترجمہ: "پس بھیجو ایک حکم اس کے گھروالوں میں سے اور ایک حکم اس کے گھروالوں میں سے۔" ابن بطل کہتے ہیں: أجمع العلماء على أن المخاطب بقوله تعالى وأن خفتم شقاق بينهما الحكام وأن المراد بقوله إن يريدا إصلاحا الحكمان⁴ ترجمہ: "اس پر اجماع ہے کہ اس آیت میں خطاب حکام کی طرف متوجہ ہے اور اس میں اصلاح کرنے کا حکم حکمین کو ہے۔" گویا جب حکام کو خطاب ہے تو یہ خطاب قاضی کی حیثیت سے ہے ورنہ حکام کو خطاب کرنے کا کیا فائدہ ہوتا؟ اس موقف کے قائلین کے نزدیک یہ نص ہے اللہ کی طرف سے کہ یہ دونوں قاضی ہیں، نہ کہ وکیل یا گواہ۔

ج: ان کا ایک استدلال لغوی حیثیت سے بھی ہے اس کی تفصیل یوں ہے کہ لفظ جب ایک معنی میں استعمال ہوا ہے تو اسے لغوی طور پر اس معنی سے پھیرنا درست نہیں جیسا کہ یہاں حکم کا لفظ استعمال ہوا ہے اور حکم سے مراد لغت میں قاضی ہے نہ کہ وکیل۔ چنانچہ ان کا کہنا ہے کہ شریعت میں وکیل کا مسمیٰ اور اسم الگ ہے اور اسی طرح قاضی یا حکم کا اسم و مسمیٰ الگ ہے، جب اللہ نے ہر ایک کو جدا جدا بیان کر دیا ہے تو کسی شخص کے لئے یہ درست نہیں کہ ایک کا معنی دوسرے پر چسپاں کر دے۔

د: ان کے دلائل میں سے اہم ترین دلیل حضرت علیؑ کا میاں بیوی کے درمیان جھگڑے کے قصے میں بطور قاضی فیصلہ کرنا ہے جس کی رو سے آپ نے شوہر کو زبردستی چھوڑنے کا حکم دیا ہے۔ روایت جو کہ پہلے گزر چکی ہے اس سے واضح ہوتا ہے کہ اگر وہ دونوں محض وکیل یا گواہ ہوتے تو حضرت علیؑ یوں نہ کہتے کہ تم پر کیا ذمہ داری ہے؟ بلکہ یہ کہتے کہ کیا تم جانتے ہو کہ کس بات پر تمہیں وکیل بنایا گیا ہے۔ دلیل کی مزید وضاحت میں امام بغوی لکھتے ہیں: ليس المراد من قول علي رضي الله عنه للرجل: حتى تقر، أن رضاه شرط بل معناه: أن المرأة لما رضيت بما في كتاب الله فقال الرجل: أما الفرقة فلا، يعني: ليست الفرقة في كتاب الله، فقال علي: كذبت، حيث أنكرت أن الفرقة في كتاب الله، بل هي في كتاب فإن قوله تعالى: يوفق الله بينهما يشتمل على الفراق وغيره لأن التوفيق أن يخرج كل واحد منهما من الوزر وذلك تارة يكون بالفراق وتارة بإصلاح حالهما في الوصلة⁵ ترجمہ: "ان کی دلیل یہ ہے کہ جیسے قاضی دونوں فریقوں کے درمیان ان کی مرضی کے بغیر فیصلہ کر دیتا ہے، ویسے ہی حکمین کو بھی یہ حق ہے اور حضرت علیؑ کا قول "کذبت" کا مطلب یہ نہیں کہ شوہر کی رضا شرط ہے بلکہ مطلب یہ ہے کہ شوہر نے غلط کہا کہ کتاب اللہ میں جدائی کا ذکر نہیں۔ حضرت علیؑ نے بتایا کہ قرآن میں جدائی بھی شامل ہے۔ قرآن کی آیت: "إن يريدا إصلاحًا يوفق الله بينهما" میں توفیق کا مفہوم ملا دینا بھی ہے اور کبھی علیحدگی کر دینا بھی ہے۔" اسی حدیث سے پہلے موقف کے قائلین نے بھی استدلال کیا ہے گویا اس میں دونوں کی دلیل ہے جیسا کہ امام شافعی فرماتے ہیں: وفي هذا الحديث لكل

¹ تفسير البغوي 1/ 614.

² المحلى 9/ 511.

³ النساء: 35.

⁴ فتح الباري لابن حجر 9/ 403.

⁵ تفسير البغوي 1/ 614.

واحد من القولین دلیل¹ ترجمہ: "یہ حدیث دونوں قول کے حاملین کے لیے دلیل ہے"۔ لیکن دونوں کا طریقہ استنباط مختلف ہے اور اس کی وجہ دوسرے قرائن ہیں جو دونوں فریقین کے مد نظر ہیں جیسا کہ پہلے موقف والوں کے نزدیک طلاق کو شوہر کے ہاتھ میں رہنے کا اصول وجہ ترجیح ہے۔ ابن عاشور لکھتے ہیں: "وہذا صرف للفظ الحکمین عن ظاہرہ، فہو من التأویل۔ والباعث علی تأویلہ عند أبي حنیفۃ: أن الأصل أن التطلاق بيد الزوج"² ترجمہ: "حکمین کے لفظ کے ظاہر سے اسے پھر نادراصل تاویل ہے جس کی وجہ امام ابو حنیفہ کے نزدیک اس اصول کی بنا پر قائم کی گئی ہے کہ طلاق اصل میں شوہر کے ہاتھ میں ہے"۔ جب کہ اس موقف کے قائلین کے نزدیک لفظ قاضی کی اپنے اصل معنی میں دلالت زیادہ اہم ہے جو کہ لفظ کے اصل معنی سے قریب تر بات ہے۔

ہ: قرآن کریم نے اس سے منع کیا ہے کہ عورتوں کو ضرر پہنچانے کے لیے زبردستی روک کر رکھا جائے: ﴿وَلَا تُضْیِکُوهُنَّ حِصْرًا ۚ إِن تَبْغُوا لِنَفْسِکُمْ﴾ ترجمہ: "اور تم ان کو ضرر دیتے ہوئے اس نیت سے مت روکے رکھو کہ تم ان پر زیادتی کے مرتکب ہو"۔ لہذا اگر شوہر عورت کو ناپسندیدگی کے باوجود ساتھ رکھنے پر مجبور کرے تو یہ ضرر ہے اور ضرر ممنوع ہے۔

و: اسی طرح حدیث نبوی میں رسول اللہ ﷺ کا حکم ہونا بحیثیت قاضی زیادہ قرین قیاس ہے اس لئے کہ آپ نے ثابت بن قیس سے فرمایا: "اقبل الحقیقة وطلقها تطلیقة" ترجمہ: "باغ لے لو اور ایک طلاق دے کر چھوڑ دو"۔ یہاں امر کا صیغہ ہے جو کہ وجوب کے لئے ہوتا ہے الا کہ کوئی قرینہ وجوب سے مستحب کی طرف دلالت کرتا ہو، اس لئے آپ کا الزامی فیصلہ کرنا بطور قاضی ہے نہ کہ بطور مصلح۔ اسی طرح کا ایک فیصلہ حضرت عمر رضی اللہ عنہ سے بھی منقول ہے جس میں انہوں نے خلع کے مسئلہ میں فیصلہ دیتے ہوئے فرمایا: اخلعها ولؤ فی قُرْطِهَا³ ان کا کہنا ہے کہ یہ حکم وجوب کے لئے ہے گویا آپ نے شوہر کو لازم قرار دیا ہے کہ وہ خلع پر آمادہ ہو، تو قاضی کو بھی یہی حق حاصل ہے۔ لیکن جمہور کے نزدیک ان صورتوں میں یہ حکم وجوب کے لئے نہیں بلکہ ارشاد و اصلاح کے قبیل سے ہے جیسا کہ ابن حجر اور دیگر شارحین نے یہ موقف اختیار کیا ہے⁴۔ امام شوکانی کے نزدیک انہوں نے یہاں وجوب سے پھیرنے کی کوئی دلیل ذکر نہیں کی ہے⁵۔ تاہم اس کا یہ جواب ہو سکتا ہے کہ خلع کی بنیادی خصوصیات میں سے یہ ہے کہ یہ ایک معاوضہ ہے، اس لیے اس کے منعقد ہونے کے لیے دونوں فریقین یعنی شوہر اور بیوی کی رضامندی ضروری ہے، جیسا کہ دیگر معاوضاتی عقود جیسے خرید و فروخت وغیرہ میں ہوتا ہے۔

ز: ایک عقلی دلیل یہ بھی دی جاتی ہے کہ مرد کو طلاق کا ایک طرفہ حق ہے، تو عورت کو بھی خلع کے ذریعے ایک طرفہ حق دیا جانا چاہیے، تاکہ دونوں کے حقوق میں توازن قائم رہے۔ لیکن یہ بات کلی طور قابل قبول نہیں ہو سکتی اس لئے کہ مرد کو حق طلاق مطلق طور پر دیا گیا ہے جب کہ عورت کو یہ حق شوہر کی رضامندی یا قاضی کے واسطے سے ملا ہے اس لئے برابری کا تصور ممکن نہیں ہے۔ تاہم اس بات کا جواب یہ دیا جاسکتا ہے کہ اگر کلی طور پر نہیں تو ایسا توازن ضرور ہو جس میں دونوں کا ضرر ختم ہو سکے کیونکہ ضرر کے رفع کرنے میں دونوں کو برابر حق حاصل ہے۔

راج فقیہی موقف اور اس کی وجوہات

دلائل کا بغور تجزیہ کرنے سے یہ بات واضح ہوئی ہے کہ مذکورہ مسئلہ میں حکمین کی حیثیت اول درجے میں مصلح یا ثالث کی ہے لہذا وہ مسئلے پر غور کر کے اصلاح کی حتی الامکان کوشش کریں گے تاہم اگر وہ ناکام ہو جائیں اور ان کے درمیان اتفاق کا امکان نہ ہو تو انہیں تفریق کا اختیار دیا گیا ہے اس کے علاوہ اگر یہ معاملہ قاضی کے پاس جائے گا جیسا کہ مذکورہ واقعات میں رسول اللہ ﷺ حضرت عمر اور حضرت علی رضی اللہ عنہما نے مسئلہ کو حل کیا تو قاضی کا حکم نافذ ہوگا جس کی صورت یہ ہوگی کہ اگر اسے معلوم ہو کہ عورت کی طرف سے زیادتی ہے اور وہ مہر دے کر خلاصی چاہتی ہے تو شوہر کو اس سے نجات دلادی جائے گی اور اگر شوہر کی طرف سے زیادتی ہو تو عورت کو اس سے چھٹکارا دلادیا جائے گا اس میں مرد کی رضامندی کا ہونا ضروری نہیں ہے کیونکہ زیادتی مرد کی جانب سے ہے تاہم قاضی فریقین کو سنے گا اور اگر دونوں کی طرف سے زیادتی واضح نہیں ہے بلکہ مسائل ایسے ہیں کہ عورت رہنا نہیں چاہتی یا کسی بھی وجہ سے نفرت کرتی ہے تو عورت اپنا حق محفوظ رکھتی ہے۔ اس قول کی ترجیح کے دلائل درج ذیل ہیں۔

¹ تفسیر الرازی 10/ 74۔

² التحریر والتبیین 5/ 46۔

³ سعید بن منصور، السنن، حدیث نمبر 1432۔

⁴ فتح الباری لابن حجر 9/ 400۔

⁵ نیل الأوطار 6/ 294۔

- آیت میں حکمین کا لفظ استعمال ہوا ہے جو کہ محض وکیل کے معنی میں نہیں ہے۔
- آثار صحابہ اور ثابت بن قیس کی روایت کا ظاہر بھی اس پر دلیل ہے۔
- اصلاح سے مراد تفریق بھی ہو سکتی ہے جب اس میں بیوی کی مصلحت ہو اور اس سے مفیدہ کو دور کرنا مقصود ہو۔

نتائج بحث

خاندان اور ریاست کے تعلقات کے درمیان توازن کا ہونا ضروری امر ہے کیونکہ دونوں کا تہذیب اسلامی کی ترقی و کامیابی میں ایک اہم کردار ہے۔ نکاح خاندان کی اساس ہے جس کے لئے فریقین کی رضامندی کا ہونا ضروری ہے اس لئے کسی کو جبری طور پر نکاح کرانے کی اجازت نہیں اسی طرح طلاق کی گرہ اللہ تعالیٰ نے مرد کے ہاتھ میں دی ہے اور عام حالات میں اس پر جبر نہیں کیا جاسکتا۔ تاہم زوجین کے مابین بعض متنازع مسائل میں ریاست کی دخل اندازی کے جواز کی بعض صورتیں بن سکتی ہیں جہاں کسی ایک فریق پر ناروا ظلم ہو رہا ہو اور اس کے لئے قاضی کا مسلمان ہونا ضروری ہے۔ عورت کے لئے نکاح سے خلاصی کی ایک صورت خلع ہے اگر شوہر بیوی خلع پر متفق ہو جائے تو اس کے لئے قاضی کا ہونا ضروری نہیں لیکن اگر شوہر اس پر راضی نہ ہو تو قاضی کے پاس خلع میں کس قدر اختیار ہے تو حقیقت میں آیت میں حکمین کے سپرد اصلاح کا معاملہ کیا گیا ہے لیکن حکمین قاضی کے حکم میں ہیں یا زوجین کی طرف سے وکیل کے حکم میں یہ بات محل اختلاف ہے اکثر اہل علم کے مطابق آیت میں حکمین زوجین کی طرف سے وکیل ہیں لہذا ان کو زبردستی خلع کا اختیار نہیں ہے جب کہ کثیر اہل علم کا موقف ہے کہ حکمین ریاست کی طرف سے قاضی کی حیثیت رکھتے ہیں اور ان کا فیصلہ شوہر کی رضامندی کے بغیر نافذ ہے۔ دوطرفہ دلائل کے مناقشہ سے جو نتیجہ اخذ ہوتا ہے کہ یہ مسئلہ اجتہادی ہے اور جو اہل علم اس میں حکمین کو قاضی کی کے طور پر لیتے ہیں ان کا موقف قوی تر ہے۔